

दिनांक:- 22.12.2015

प्रेस विज्ञप्ति

जयपुर मेट्रो ने प्राप्त की एक और बड़ी सफलता चाँदपोल गेट के नीचे दूसरी मेट्रो टनल का निर्माण पूरा

22 दिसम्बर, 2015 जयपुर। जयपुर मेट्रो ने उच्च स्तरीय तकनीक का इस्तेमाल करते हुए चाँदपोल गेट के नीचे से दूसरी मेट्रो टनल बनाने का काम सफलता से पूरा कर लिया है। जयपुर मेट्रो के सीएमडी श्री निहाल चन्द गोयल ने बताया कि मेट्रो टनल निर्माण के दौरान चाँदपोल गेट की सुरक्षा के हर संभव उपाय किए गए थे, जो सफल साबित हुए हैं। चाँदपोल गेट को पूरी तरह सुरक्षित रखते हुए टनल बोरिंग मशीन (टीबीएम) गेट को पार करके करीब 10 मीटर आगे निकल गई है।

उन्होंने बताया कि पुरातत्व धरोहरों की सुरक्षा जयपुर मेट्रो की एक महत्वपूर्ण जिम्मेदारी है। अतः चाँदपोल गेट के नीचे टनल निर्माण कार्य के दौरान बारीकी से मॉनिटरिंग की गई। इसकी ऑन लाईन मॉनिटरिंग जयपुर मेट्रो और दिल्ली मेट्रो के अलावा दोहा, एथेन्स (ग्रीस) व दिल्ली में बैठे एक्सपर्ट्स द्वारा एक साथ की गई जिसके परिणामस्वरूप इसमें किसी प्रकार की चूक नहीं रही।

उन्होंने बताया कि चाँदपोल गेट के नीचे टनल बोरिंग मशीन (टीबीएम) चलाने हेतु टीबीएम मशीन की यू.एस.ए. की सप्लायर कम्पनी रॉबिन्स व सी.ई.सी के एक्सपर्ट्स की टीम ने रात दिन एक कर टीबीएम मशीनों के ऑपरेशन की बारीकियों को सम्भाला जिससे वाइब्रेशन व सेटलमेंट निर्धारित सुरक्षा सीमा से भी काफी नीचे रहा।

चाँदपोल गेट के नीचे टनल निर्माण के दौरान जयपुर मेट्रो के मुम्बई से आए स्ट्रक्चरल एक्सपर्ट श्री शशान्क महन्डले ने पुरातत्व एवं संग्रहालय विभाग राजस्थान सरकार की तकनीकी टीम के साथ संयुक्त रूप से चाँदपोल गेट परिसर का गहनता से निरीक्षण कर बताया है कि गेट की सभी संरचनाएं पूरी तरह सुरक्षित हैं और पूर्णतः सुरक्षित तरीके से दोनों मेट्रो टनल का निर्माण कार्य पूरा हुआ है।

उल्लेखनीय है कि चांदपोल गेट के नीचे पहली मेट्रो टनल का निर्माण कार्य माह अक्टूबर 2015 में ही पूरा कर लिया गया था और टनल बनाते हुए प्रथम टीबीएम अब छोटी चौपड़ के पास पहुंच चुकी है। दूसरी टीबीएम जिसने कल रात चांदपोल गेट पार कर लिया है वह भी अब निरन्तर चौपड़ की ओर आगे बढ़ेगी।

जनसंपर्क अधिकारी